

ஆசீர்வாசகம்.....! 



ஒருமனமும் எழுப்புதலும்

விசுவாசிகளாகிய திரளான கூட்டத்தார் ஒரே இருதயமும் ஒரே மனமுமுள்ளவர்களாயிருந்தார்கள் (அப். 4:32).

கிறிஸ்துவுக்குள் அன்பான தேவ பிள்ளைகளுக்கு இயேசுவின் நாமத்தில் வாழ்த்துக்கள்! இந்த கடைசி நாட்களில் நாம் ஜெபித்து வரும் எழுப்புதலை ரூசிப்பதற்கு விசுவாசிகளின் ஐக்கியமும் ஒருமனமும் மிகவும் அவசியம். நம்முடைய தேவன் ஒற்றுமையின் தேவன். அவர் திரித்துவ தேவனாக மூன்றில் ஒருவராக, ஐக்கியமாக இருக்கிறார். நாமும் ஒன்றாயிருக்க வேண்டும் என்று இயேசு ஜெபித்தார் (யோவான் 17:22). நாம் பிரிவினையில்லாமல், ஏக யோசனையும், ஏக மனதும், ஏக சிந்தையும், ஏக அன்பும் உள்ளவர்களாய் இருக்க வேண்டும் என்று பவுல் புத்திக்கூறுகிறார் (1 கொரி. 1:10; பிலி. 2:2). தேவ ஜனங்களைக் குறிப்பதற்கு வேதம் பயன்படுத்துகிற உவமானங்கள் ஒருமனதின் முக்கியத்துவத்தைக் காட்டுகின்றன. நாம் ஒரு "குடும்பம்" (கலா.6:10; 3:26), கிறிஸ்துவின் "சாரம்" (ரோமர் 12:5) என்று வேதம் கூறுகிறது. ஆகவே நாம் வெற்றி பெற, சத்துருவின் திட்டங்களை முறியடிக்க, எழுப்புதலை காண நமக்கு ஒருமனம் அவசியம் என்று வேதம் வலியுறுத்துகிறது!

1) ஆதித் திருச்சபையின் ஒருமனமும், எழுப்புதலும் (EXEMPLIFICATION of Unity)

ஆதித்திருச்சபை விசுவாசிகள் ஐக்கியத்திலும் ஒருமைப்பாட்டிலும் உறுதியாய் தரித்திருந்தார்கள் என்று வேதம் கூறுகிறது (அப்.2:42). விசுவாசிகள் எல்லாரும் ஒருமித்திருந்து, சகலத்தையும் பொதுவாய் வைத்து அனுபவித்தார்கள் (அப்.2:44;4:32). ஒருமனமும் ஐக்கியமும் ஆதித் திருச்சபையின் வெற்றிக்கும் எழுப்புதலுக்கும் காரணமாக இருந்தது என்பதை நாம் தெளிவாக வேதத்தில் காணமுடியும். 'ஒருமனப்பட்டு' என்ற வார்த்தையை பலமுறை அப்போஸ்தலர் நடபடிகள் புத்தகத்தில் நாம் வாசிக்கிறோம் (அப்.1:14, 2:1, 2:46, 4:24, 5:12, 15:26). விசுவாசிகள் ஒருமனப்பட்டு ஜெபித்தார்கள், ஒருமனப்பட்டு உதவி செய்தார்கள், ஒருமனப்பட்டு ஊழியம் செய்தார்கள், ஒருமனப்பட்டு ஜெயம் எடுத்தார்கள். இப்படிப்பட்ட ஆதித் திருச்சபையின் மாதிரியை நாம் பின்பற்றும் போது அன்று ஏற்பட்ட எழுப்புதலை நாம் இன்றும் அநுபவிக்க முடியும் என்பதில் சந்தேகமில்லை.

2) உண்மையான ஒருமனப்பாட்டின் வெளிப்பாடுகள் (EVIDENCES of True Unity)

ஒருமனம் என்பது ஞாயிறு ஆராதனை முடிந்தவுடன் சிலருக்கு கைக்கொடுப்பதோ, சில சபை நிகழ்ச்சிகளில் கலந்துகொள்வதோ மட்டுமல்ல. உண்மையான ஐக்கியம் என்பது ஒருவரை ஒருவர் அன்போடு விசாரிப்பது, ஒருவருக்காக ஒருவர் ஜெபிப்பது, ஒருவருக்கொருவர் உதவி செய்வது போன்றவற்றில் வெளிப்பட வேண்டும். ஆதித் திருச்சபையில் இப்படிப்பட்ட ஐக்கியத்தை நாம் காண்கிறோம் (அப்.2 : 42-47). இப்படிப்பட்ட ஐக்கியத்தை வலியுறுத்தும்படியாக புதிய ஏற்பாட்டில் "ஒருவருக்கொருவர்" ("One another" in English and ἅλλοι ἅλλοις (állōi állōis) in Greek) என்ற வார்த்தை 71முறை கூறப்பட்டுள்ளது.

கீழ்க்கண்ட காரியத்தை நாம் ஒருவருக்கொருவர் செய்வதின் மூலம் நாம் இவ்வலகத்திற்கு நம்முடைய உண்மையான ஐக்கியத்தை வெளிப்படுத்த முடியும்.

- ஒருவருக்கொருவர் அன்பாயிருங்கள் (யோவான் 13:34, 35).
- கனம்பண்ணுகிறதில் ஒருவருக்கொருவர் முந்திக்கொள்ளுங்கள் (ரோமர் 12:1).
- ஒருவரிலொருவர் ஏக சிந்தையுள்ளவர்களாயிருங்கள் (ரோமர் 12:16).
- ஒருவருக்கொருவர் பக்தி விருத்தி உண்டாகும்படி செய்யுங்கள் (1தெச. 5:11, ரோமர் 14:19).
- ஒருவருக்கொருவர் புத்திச்சொல்லுங்கள் (ரோமர் 15:4, கொலோ. 3:16).
- ஒருவரையொருவர் விசாரியுங்கள் (1கொரி. 12:25).
- ஒருவருக்கொருவர் அன்பினாலே ஊழியம் செய்யுங்கள் (கலா. 6:2).
- ஒருவருக்கொருவர் தயவாயும் மனவருக்கமாயிருங்கள் (எபே. 4:32).
- ஒருவருக்கொருவர் மன்னியுங்கள் (எபே. 4:32, கொலோ. 3:13).
- ஒருவருக்கொருவர் கீழ்ப்படிந்திருங்கள் (எபேசியர் 5:21, 1பேதுரு 5:5).
- ஒருவரையொருவர் தங்கசிலும் மேன்மையானவர்களாக எண்ணுங்கள் (பிலிப்பியர் 2:3).
- ஒருவரையொருவர் தேற்றுங்கள் (1தெச. 4:18, 5:11)
- ஒருவருக்காக ஒருவர் ஜெபப்பண்ணுங்கள் (யாக்கோபு 5:16).
- ஒருவரையொருவர் உபசரியுங்கள், உதவி செய்யுங்கள் (1பேதுரு 4:9,10)

நாம் கிறிஸ்துவுக்குள் ஒரே சரீரமாகவும், ஒருவருக்கொருவர் அவயவங்களாயும் இருக்கிறபடியால், இவைகளை ஒருவருக்கொருவர் செய்து ஒருமனமாக இருக்க அழைக்கப்பட்டிருக்கிறோம் (ரோமர் 12:5, எபேசியர் 4:25). ஆகவே, குடும்ப உறவிலும், திருச்சபை உறவிலும் மேற்கண்ட காரியங்களை வெளிப்படுத்தி ஒருமனப்பாட்டில் தேறுவோம் (யோவான் 17:23).

3) ஒருமனப்பாட்டின் எதிரிகள் (ENEMIES of Unity)

குடும்பத்திலும், திருச்சபைகளிலும் ஐக்கியத்தையும் ஒற்றுமையையும் கெடுக்க பிசாசுத் தீவிரமாக செயல்படுகிறான். அவனுக்கு இடம் கொடாதீருங்கள் (எபே.4:27). நாம் ஒருவருக்கொருவர் என்ன செய்ய வேண்டும் என்று கூறுகிற வேதம், நாம் ஒருவருக்கொருவர் என்ன செய்யக்கூடாது என்பதையும் வலியுறுத்துகிறது. அவைகளை நாம் தவிர்க்கும்போது எதிரியை மேற்கொள்ள முடியும். ஒருவரையொருவர் குற்றவாளிகளாக தீர்க்காதீருங்கள் (ரோமர் 14:13). ஒருவரையொருவர் கோபம் மூட்டாமலும், ஒருவர்மேலொருவர் பொறாமை கொள்ளாமலும் இருங்கள் (கலா.5:26). ஒருவருக்கொருவர் பொய் சொல்லாமலும் இருங்கள் (கொலோ.3:19). ஒருவருக்கொருவர் விரோதமாய் பேசாதீருங்கள் (யாக்கோ. 4:11).

புறங்கூறுதல், கசப்பு, மன்னியாமை, பொறாமை, சுயநலம், வாது, வீண் பெருமை ஆகியவை விசுவாசிகளுக்குள் கண்டிப்பாக இருக்கக்கூடாது (பிலி.2:2; 1 பேதுரு 2:2). இவைகள் ஐக்கியத்தின் எதிரிகள். இவைகள் நம் குடும்பத்திலும் சபையிலும் இருக்கும்போது பிசாசுக்கு கொண்டாட்டம். ஆனால் நாம் இவைகளை களைந்துவிடும்போது பிசாசு வெட்கப்படுப்போவான். நாம் வளருவோம், திருச்சபையும் வளரும்.

“தன் குடும்பம் ஏன் முன்னேறவில்லை; தன் சபை ஏன் எழுப்புதலடைய வில்லை?” என்று சோர்வோடு அமர்ந்திருந்த ஒருபக்தன், தன் அருகில் ஒரு எறும்புக் கூட்டத்தைக் கண்டார். ஒரு சிறு சாக்கரைக் கட்டியை ஏழு, எட்டு, எறும்புகள் ஒன்று சேர்ந்து இழுத்துச் செல்ல முயற்சித்துக் கொண்டிருந்தன. ஆனால் சாக்கரைக் கட்டியோ நகரவில்லை. சாக்கரைக் கட்டி சிறியதுதான். எறும்புகளின் பெலமோ அதிகம். ஆனால் ஏன் சாக்கரைக் கட்டி நகரவில்லை? காரணத்தை அவர் கண்டுபிடித்தார். ஆம், எட்டு எறும்புகளும், எட்டு இடத்திலிருந்து, எட்டுபக்கம் இழுத்துக் கொண்டிருந்ததால் முன்னேற முடியாமற் போய்விட்டது. இந்த எட்டு எறும்பும் ஒன்று சேர்ந்து ஒரே திசையில் இழுத்துச் சென்றால், எவ்வளவு வேகமாக சாக்கரை நகரும். இப்பொழுது அவருக்குப் புரிந்தது. தன் குடும்பத்திலும் ஒருமனப்பாடு இல்லாமல், ஒவ்வொருவரும் ஒவ்வொரு பக்கம் செலவு செய்து, ஒருவரை ஒருவர் எதிர்ப்பாய் நிற்பதால்தான் முன்னேறவில்லை. தன் திருச்சபையில் எழுப்புதல் தாழ்ச்சிக்கு காரணமும் அதுவே என்று கண்டுபிடித்தார்.

ஆம் அருமையானவர்களே, இன்று நம்மிடையே நிலவுகின்ற சிறுசிறு மனவருத்தங்கள், சிறுசிறு காரியங்கள் நம் சபையின் மூலமாக வர இருக்கின்ற பெரிய எழுப்புதலுக்கு தடையாக இல்லாதபடி ஒருவரையொருவர் மன்னித்து, சபையாக ஒருமனப்படுவோம். சத்துருவுக்கு எதிர்த்து நிற்போம். தேசத்தை கிறிஸ்துவுக்கு சொந்தமாக்குவோம்.

4) ஒருமனப்பாட்டின் ஆசீர்வாதங்கள் (EXCITING BLESSINGS of Unity)

நமடில் ஒருமனம் காணப்படுட்போது அநேக ஆசீர்வாதங்களை தேவன் நமக்கு வாக்குப்பண்ணியுள்ளார். ஒருமனம் உள்ள இடத்தில் தேவன் என்றென்றைக்கும் ஆசீர்வாதத்தையும் ஜீவனையும் கட்டளையிடுகிறார் என்று சங்.13:3-3ல் வாசிக்கிறோம். மேலும் கீழ்க்கண்ட பல ஆசீர்வாதங்களையும் நாம் அனுபவிக்க முடியும்!

- ◆ ஜெபத்திற்கு பதில் உண்டாகும் (மத்தேயு 18:9; அப்.12:5).
- ◆ ஆவிக்குரிய பாதுகாப்பு, உதவி கிடைக்கும் (பிரசங்கி 4:9-12; உபா. 32:30).
- ◆ சாத்தான் மேல் வெற்றி கிடைக்கும் (பிரசங்கி 4:12).
- ◆ தேவைகள் சந்திக்கப்படும் (அப். 4:32, கலா. 6:10).
- ◆ உலகம் இயேசுவை விசுவாசிக்கும் (யோவான் 17:21).
- ◆ இயேசுவின் வருகைக்கு ஆயத்தப்படலாம் (எபிரெயர் 10: 25).
- ◆ மகத்தான எழுப்புதலை காணலாம் (நெகே. 8:1-18; 2 நாளா. 30:12-27; அப். 2:1-4).

ஒரே ஒரு காரியத்தை சொல்லி என்னுடைய வார்த்தைகளை முடிக்க விரும்புகிறேன். நாம் எல்லோரும் வெட்டுக்கிளிகளை பார்த்திருக்கிறோம். அது தனியாக தாவி தாவி வரும்போது அதனால் யாரும் பயப்படுவதில்லை. அதில் எந்த முக்கியத்துவமும் இல்லை. ஆனால் அதுவே ஒரு முழு படையாக வரும்போது, வழியில் காணப்படும் எந்தவிதமான பச்சையான இலைகளையும் விட்டுவைக்காமல், முழு பயிர்களையும் மேய்ந்து போடும். வெட்டுக்கிளிகள் ஒன்றாக இணைந்து செயலாற்றும் தன்மைக்கொண்டவை. தனியாக அவை எவற்றை செய்ய முடியாதோ அவற்றை அவைகள் கூட்டமாக இருக்கும்போது செய்து முடித்துவிடும். பூமியில் சிறியவைகளாயிருந்தும், மகா ஞானமுள்ளவைகள் நான்குண்டு என்று

ஆகூர் கூறுகிறார். அதில் வெட்டுக்கிளிகளைக் குறித்து, ராஜா இல்லாதிருந்தும், பவுஞ்சு பவுஞ்சாய்ப் புறப்படுகிற வெட்டுக்கிளிகள் என்று குறிப்பிட்டுள்ளார் (நீதி. 30:27).

இந்த மிகச்சிறிய உயிரினமான வெட்டுக்கிளிகளிடமிருந்து நாம் கற்றுக்கொள்ளும் பாடம் உண்டு. கிறிஸ்துவின் விசுவாசிகள், தாங்கள் தனியாக இருந்து செய்யும் காரியங்களைவிட ஒரு குழுவாக, ஒரே மனதாக ஜெபித்து கர்த்தருக்கென்று உழைக்கும் போது, அரிய பெரிய காரியங்களை செய்யலாம், பெரிய சேனையாக எழும்பி, கர்த்தர் தமது சபையை கொண்டு செய்ய இருக்கும் நோக்கத்தை நிறைவேற்ற முடியும். நம் வாழ்வில் நாம் எண்ணி பார்க்காத அளவு ஆசீர்வாதங்களை நிச்சயம் காண முடியும்.

விசுவாசிகள் என்னும் சட்டம் உண்டு
அன்பு ஒன்றே அவர் நடுவில் உண்டு
ஒருமனம் ஒற்றுமை அங்கு உண்டு
என்று சொல்லும் நாட்கள் இன்று வேண்டும்!

Rev. Dr. ஜெரி டேனியல்

(ஆசிரியர், பரிபூரண ஜீவன்)

மூத்த போதகர், சிட்லிரைவெல் ஏ.ஜி. சர்ச், திருச்சி

ஏ.ஜி. திருச்சபைகளின் அடிப்படை வேதாகம உபதேசங்கள்

1. பரிசுத்த வேதாகமம் ஆவியானவரால் ஏவப்பட்டு எழுதப்பட்டது (2தீமோ. 3:16,17).
2. ஒரே மெய்யான தேவன் திருத்துவமாக வெளிப்பட்டுள்ளார் (உபா.6:11, மத். 28:19).
3. கர்த்தராகிய இயேசு கிறிஸ்து தெய்வீகமானவர் (மத். 1:23).
4. மனிதன் தானாக மீறுதலுக்குட்பட்டு வீழ்ச்சியடைந்தான் (ஆதி.1:26,27, 2:17, 3:6).
5. தேவ குமாரனாகிய இயேசுவின் இரத்தத்தின் மூலம் மட்டுமே மனிதன் இரட்சிக்கப்பட முடியும் (எபே. 2:8, ரோமர் 10:13-15).
6. சபையின் அனுசாரங்களான முழுக்கு ஞானஸ்நானம், கர்த்தருடைய பந்தி ஆகியவை திருவசன கட்டளை (மாற்கு 16:16, ரோமர் 6:4, 1கொரி. 11:26).
7. பரிசுத்த ஆவியின் ஞானஸ்நானம் சாட்சியுள்ள ஜீவியத்திற்கும் வல்லமையான ஊழியத்திற்கும் அவசியம் (அிப். 1:8)
8. பரிசுத்த ஆவியின் அபிஷேகத்தின் வெளிப்படையான ஆரம்ப அடையாளம் அந்நிய பாஷை (அிப். 2:4).
9. பரிசுத்தமாகுதல் (ரோமர் 12:1,2; 1தெச. 5:23).
10. பாவத்தில் இழந்து போனவர்களை தேடி இரட்சிப்பது சபையின் அருட்பணியாகும் (மத்தேயு 28:19,20).
11. ஒவ்வொரு விசுவாசியும் கர்த்தருக்காக ஊழியம் செய்யும் ஊழியனாக செயல்பட வேண்டும். மேலும் சபையில் தலைமைத்துவ பொறுப்புகளில் ஐந்துவித வரமுள்ள ஊழியங்களைக் கர்த்தர் நியமித்துள்ளார் (எபே. 4:12,13).
12. தெய்வீக சுகம்-மீட்பின் பரிசாரத்தில் வியாதியினின்று விடுதலை பெறுவதற்கான பரிசாரமும் உட்பட்டுள்ளது (ஏசாயா 53:4, 5, மத்தேயு 8:17).
13. கிறிஸ்துவின் வருகையில் அவரை சந்திப்பது சபையின் ஆசீர்வாதமான நம்பிக்கையாகும் (1தெச. 4:16,17).
14. இயேசு தமது பரிசுத்தவான்களோடு திரும்ப வந்து இப்பூமியில் 1000 வருடம் ஆட்சி செய்வார் (வெளி. 20:1-6).
15. கிறிஸ்துவை ஏற்றுக் கொள்ளாதவர்களுக்கு இறுதி நியாயத்தீர்ப்பு உண்டு (வெளி. 20:11-15)
16. கிறிஸ்துவை ஏற்றுக் கொண்டவர்களுக்காக புதியவானமும் புதிய பூமியும் உண்டாகும் (வெளி. 21,22).